

आकाशवाणी ईटानगर

Time : 7:45 PM Duration - 5 mnts 17-05-2012

राजधानी क्षेत्र में कल रात हुई भारी बारिश और तुफान के चलते कई इलाकों में बिजली ठप्प पड़ने और कई घरों के नुकसान होने की खबर है। इस बीच भारी वर्षा के कारण राजभवन के सड़क के किनारे के पेड़, इलेक्ट्रीक पोल और कई घरों को भारी नुकसान पहुँचा है। राजभवन के निकट बिरप कॉलोनी में लगभग तीस घरों के क्षतिग्रस्त होने की खबर है। प्रभावित परिवारों ने सरकार से सहायता मुहैया कराने का आग्रह किया है। तूफानी हवाओं से राज्यभर में कई जगहों पर नुकसान होने और कुछ लोगों के घायल होने के समाचार भी हैं। कई जिलों में पेड़ों के उखड़ जाने से बिजली, टेलीफोन और दूसरी केबलों को नुकसान पहुँचा है। पेड़ों के उखड़कर सड़क पर गिर जाने से सड़कों पर यातायात अवरोध हो गया था। ईस्ट सियांग जिले के मेबो अंचल के बोरगुली और गोपोक गांव में कई घरों और बिजली आपूर्ति में अवरोध हुआ है।

राज्य सरकार ने आखिल अरुणाचल प्रदेश छात्र संघ द्वारा कल बुलाई गए चौबीस घंटे के बन्द कॉल को अवैध घोषित कर दिया है और बन्द आयोजकों के खिलाफ कड़ी कार्रवाई की चेतावनी दी है। गृह विभाग के विधायी सचिव गादाम एटे ने कहा कि उन्होंने संघ द्वारा सुझाए गए पाँच बिन्दुओं पर ध्यान को ध्यान में रखकर संघ कार्यकारिणी सदस्यों के साथ बैठक बुलाने का भी प्रस्ताव रखा था, लेकिन संघ ने इससे इन्कार कर दिया। इस बीच राजधानी जिला मेजिस्ट्रेट ने एक आदेश जारी कर संघ के प्रस्तावित चौबीस घंटे के बन्द कॉल को अवैध घोषित कर दिया है। मेजिस्ट्रेट ने संघ से आम नागरिकों के अधिकार, स्वंत्रता और सुरक्षा की क्षति पहुँचाने वाली हर गतिविधि से बचने का आग्रह किया है।

कल शाम ईटानगर पहुँचा आठ सदस्यीय यूरोपियन राजदूतों के एक दल ने आज प्रदेश में व्यापार की संभावनाओं और चुनौतियों के बारे में जानकारी ली। अरुणाचल चैंबर आफ कामर्स एंड इंडस्ट्रीज के सदस्यों के साथ बातचीत में प्रतिनिधि मंडल के प्रमुख जोआओ क्रेविन्हो ने कहा कि व्यापार भारत और यूरोपियन देशों के संबंधों के बीच एक महत्वपूर्ण कारक है और अरुणाचल इस दिशा में महत्वपूर्ण भूमिका निभा सकता है।

राज्य सरकार ने पापुमपारे जिले के तारासो में कल असम के कुछ लोगों द्वारा

घुसने, बाइक रैली आयोजित करने और अरुणाचल के खिलाफ नारे लगाने की घटना की निंदा की है। इस मुद्दे पर आज मुख्यमंत्री नाबम तुकी ने एक आपातकालीन बैठक बुलाई। राज्य सरकार के प्रवक्ता नाबम रेबिया ने बताया कि बैठक में स्थानीय विधायक, मुख्य सचिव, गृह सचिव, पुलिस महानिदेशक और पुलिस महानिरीक्षक ने हिस्सा लिया। बैठक में मुख्यमंत्री ने पुलिस विभाग को क्षेत्र में तत्काल अतिरिक्त सुरक्षा बलों की तैनाती करने और लोगों में विश्वास बहाली के लिए काम करने के निर्देश दिए हैं। श्री रेबिया ने बताया कि मुख्यमंत्री ने असम के मुख्यमंत्री को एक पत्र लिखकर इस तरह की घटनाओं पर नाराजगी जताते हुए संबंधित व्यक्तियों के खिलाफ कड़ी कार्रवाई करने का आग्रह किया है। श्री तुकी ने इस मामले पर केंद्रीय गृहमंत्री को भी पत्र लिखकर उनसे हस्तक्षेप करने की अपील की है। इधर पापुमपारे जिला प्रशासन द्वारा इस मामले में एक रिपोर्ट दर्ज कराने पर सोनितपुर जिला उपायुक्त ने संबंधित व्यक्तियों के खिलाफ कड़ी कार्रवाई का भरोसा दिलाया है।

राष्ट्रवादी कांग्रेस पार्टी की राज्य इकाई ने कहा कि राज्य के वित्तीय मामलों की वास्तविक स्थिति को आम जनता के सामने पेश किए जाने की आवश्यकता है।

अरुणाचल प्रदेश युवा कांग्रेस के अध्यक्ष तादर निग्लर के नेतृत्व में युवा कांग्रेस दल ने गत मंगलवार को हाल ही में बोआसिमला में हुई आग दुर्घटना से प्रभावित परिवारों को राहत सामग्री वितरित की। इस दौरान श्री निग्लर ने राहत एवं पुनर्वास विभाग के निदेशक से प्रभावित परिवारों को तत्काल राहत सामग्री जारी करने की अपील की।

North Eastern Homeopathic Medical College, Itanagar के छात्रों ने कल Fees बढ़ाने के चलते उन्हें पूर्व-विश्वविद्यालय परीक्षा में बैठने को अनुमति न दिए जाने के कारण कॉलेज प्रशासन के खिलाफ अपनी नाराजगी जताई। कई छात्र

और उनके अभिभावकों ने कल कॉलेज प्रबंधन के खिलाफ नारे लगाते हुए कॉलेज परिसर को घेर लिया। मौके पर ईटानगर पुलिस स्टेशन के प्रभारी अधिकारी सहित बड़ी संख्या में पुलिस बल घटना स्थल पहुँचे। सूत्रों के अनुसार, घटना के दौरान दो कॉलेज कर्मचारियों के घायल होने की खबर है। पुलिस सूत्रों के अनुसार कॉलेज पदाधिकारी ने छात्रों के खिलाफ ईटानगर पुलिस स्टेशन में एफ आई आर दर्ज कराई।

मेचुका सव-डिविजन के अन्दर चल रहे जल विद्युत परियोजना के विकास का मूल्यांकन करने के लिए कल जिला प्रशासन, Power Developers के प्रतिनिधि और परियोजना से प्रभावित लोगों के बीच एक बैठक का आयोजन किया गया। बैठक में विधायी सचिव पी० डी० सोना ने कहा कि बैठक का आयोजन परियोजना से प्रभावित लोगों के सभी मामलों को सुलझाने और जनजातीय लोगों के प्रति कम्पनी की जेम्मेदारी को बताने के लिए किया गया है। उन्होंने Power Developers से परियोजना को निर्धारित समय के भीतर पूरा करने को कहा है।

रायांग फुटबॉल ग्राउण्ड में कल खेले गए तीसरी गोरा पर्टिन मेमोरियल फुटबॉल ट्रॉफी के फाईनल मैच में रायांग टीम ने पारबुक टीम को २-० से पराजित कर लगातार दूसरी बार खिताब अपने नाम किया।

और अब मौसम -

मौसम विभाग के अनुमान के अनुसार अगले चौबीस घंटों के दौरान ईटानगर में सामान्य रूप से आसमान में बादल छाये रहने और हल्की बारिश होने की संभावना है और आस पास के क्षेत्रों में गरज के साथ छीटे पड़ने की संभावना है। राजधानी ईटानगर में आज का अधिकतम तापमान पच्चीस दशमलव आठ डिग्री सेल्सियस और न्यूनतम तापमान सौलह दशमलव नौ डिग्री सेल्सियस रिकॉर्ड किया गया। जबकि पिछले चौबीस घंटों के दौरान छप्पन दशमलव चार मिलीमीटर बारिश दर्ज की गई।
